

Ga Shaga Ai Lam

Lamang hpe hkap madat n gun jaw nga ai tsawra hkungga ai shiga madat nu wa hpunau ni ndai lamang hta gaw Ga Shaga Ai Lam hte seng nna chye tawn da mai ai lam ni hpe tsun shadum garan kachyan ya mayu ai.

Ga shaga ai ngu ai gaw hpa rai na kun ngu yang masha a myit mang yaw shada sa wa ai lam hpe n gup ga hte shada da chye na lu hkra shinggan de shapraw nhtawm tsun htai lai hpyan dan hkat ai lam rai nga ai.Dai re majaw tinang a myit kraw lawang kata hta myit mang yaw shada da ai lam hpe manang wa chye hkra n gup ga hte dan dan leng leng tsun shapraw dan na ra nga ai.

Du sat du myeng ni gaw shanhte a hpan hta hkan nna nsen amyu myu shapraw nga ma ai.Dai shanhte a nsen hpan ni hpe anhte amyu myu ngu nna shamying ya ga ai re.Ga shadawn magwi shabam ai,gwi wau ai,sharaw grut ai,wa ngut yek ai,u goi katek ai,nga nna tsun ga ai.Rai tim anhte shinggyim masha ni a nsen hpe chyawm gaw ga shaga ai ngu nna tsun nga ga ai.

Du sat gaw myit masin hpaji nrawng ai, nsin chyip hta nga ai.Rai tim anhte shinggyim masha ni chyawm gaw asak wenyi lu ga ai, myit masin nyan hpaji lu ai,nhtoi a kasha ni rai nga ga ai.Shingrai dai nhtoi hta nga nna shi a aten ginra masa maka hpe yu nhtawm tsun shaga sa wa na ra nga ai.Anhte gaw htani htana asak wenyi hpe mung lu nga ga ai rai nna masha hte tsun shaga sa wa ai lam shagu hta anhte a sari sadang hte maren tsun shaga sa wa ra na ga ai.

Dai majaw daini anhte dum sawn la mai na lam gaw nang ga shaga ai shaloi gara hku shaga nga ai ngu ai hpe masam yu nna shajaw la nga ga.Ga shaga ai shaloi hpaji machye machyang nrawng ai dusat hte shingdaw nna tsun ga nga yang magwi shabram ai zawn marawn nna wa yek ai zawn kyek ai hte ga ja tsun ai kun ?Shing nrai wu kadu anyam nbri nbrat,ndan nleng nga nna kasa ai hte ga kya tsun shaga ai kun?ngu ai lam ni hpe dum sawn masam yu nna shading sharai shajaw la na htap htuk nga ai.

Nang tsun ai ga gaw jaw ai,akyu rawng ai,kaja ai hte myit lawm na pyaw hpa ga ni rai u ga. Masha kaba hte ga shaga yang masha kaba hte zawn shaga chye na ra ai.Shi shara aten masa hpe maram yu nna shaga chye na mung grai ahkyak nga ai.Ga shadawn jak rung hkan shaga ai,na nna ai wa hte shaga yang aja wa shaga ra ai.Rai tim ga shaga jak hta nmai marawn shaga bang ai.Daini na aten masha shagu ga

shaga jak lu lang taw nga sai re,dai majaw shada da ga shaga jak hte shaga hkat ai shaloi na madat pyaw hkra si mani ai hku tsun shaga chye ra nga ga ai.

Bai nna masha wa hte ga shaga ai shaloi masin hkum pawt,masha hpe roi rip ai ga hkum tsun,tara hkaw ai,ga galu galang magyi magaw nga nna tsun ai hte ngai ngu ai ga hte tinang a lam chyu tsun ai ndai lam ni gaw masha langai a tsawm htap ai nga sa lam hte nhtai shai ai lam rai nga ai majaw koi yen kau na ra nga ai.Anhte kadai mung mai kaja pyaw ai lam hpe ra sharawng ai masha hkrai re ai majaw nang ga shaga ai shaloi galoi mung ga ngwi ga pyaw hte masha wa na ra,madat pyaw lu na si mani ai ga hte tsun shaga chye nna tinang a sari sadang hpe shatsawm jahtap la ga ai rai yang anhte nang ngai yawng gaw sari sadang hte hpring tsup nna manu dan tsawm htap ai prat hte sak hkrung hkawm sa lu na rai nga ga ai ngu tsun shadum garan kachyan ya dat lu ga ai.

Shamyet shanat ai laika buk – Tsawm Htap Ai Nga Sa Lam

Ka Lajang Ai

- Wajau Paul Lasang La